

اطاعت رسول

صلی اللہ علیہ وسلم

قرآن و حدیث کی روشنی میں

بلال عبدالحی حسنی ندوی

سیدنا احمد رضا علیہ السلام

دار عرفات، ٹکیر کلاں، رائے بریلی

جملہ حقوق محفوظ

طبع اول

ربیع الاول ۱۴۳۸ھ مطابق دسمبر ۲۰۱۶ء

نام کتاب :	اطاعت رسول ﷺ - قرآن وحدیث کی روشنی میں
مصنف :	بلال عبدالحی حسنی ندوی
تعداد اشاعت :	۱۰۰۰
صفحات :	۵۶
قیمت :	Rs. 30/-

باہتمام : محمد نفیس خاں ندوی

ملنے کے پتے :

- ☆ ابراہیم بک ڈپو، مدرسہ ضیاء العلوم، رائے بریلی
- ☆ مجلس تحقیقات و نشریات اسلام، ندوۃ العلماء، لکھنؤ
- ☆ مکتبۃ الشباب، ندوۃ روڈ لکھنؤ ☆ مکتبہ اسلام، گوانن روڈ، لکھنؤ

ناشر

سید حمید علی کیٹ ڈی
دار عترت و زینب علی

بِسْمِ اللَّهِ الرَّحْمَنِ الرَّحِيمِ

فہرست

پیش لفظ ۵

اطاعت رسول (ﷺ) قرآن مجید کی روشنی میں

عقیدہ و عمل میں اطاعت رسول ۱۵

اطاعت کی ترغیب ۱۷

ظاہری طور پر بات نہ ماننے کا نتیجہ ۲۲

ہر حال میں اطاعت ۲۳

نافرمانوں کا انجام ۲۵

اہل کتاب کا انکار ۲۹

ماننے پر اللہ کا خاص انعام ۳۲

کفار و منافقین کا طرز عمل ۳۶

اطاعت رسول پر سب سے بڑا انعام خداوندی ۳۸

۳۹..... اسوۂ حسنہ

۴۶..... فیصلہ کن

۴۸..... عظمت و اطاعت

۵۰..... اسوۂ کاملہ

۵۱..... اطاعت مطلقہ

۵۶..... ایمان کا تقاضہ



بِسْمِ اللَّهِ الرَّحْمَنِ الرَّحِيمِ

پیش لفظ

ارشاد نبوی ﷺ ہے:

”ستكون فتن كقطع الليل المظلم يصبح الرجل مؤمنا ويمسى كافرا ويمسى مؤمنا ويصبح كافرا يبيع أحدهم دينه بعرض من الدنيا“ (۱)

(آگے ایسے فتنے آنے والے ہیں جیسے تاریک رات کے پرے ہوں، آدمی صبح کو مسلمان ہوگا اور شام کو کافر ہو جائے گا، شام کو مسلمان ہوگا تو صبح کفر کی حالت میں کرے گا، وہ اپنا دین دنیا کے ٹکے میں بیچ دے گا)

آنحضور ﷺ کی پیش گوئی حرف بحرف صحیح ثابت ہو رہی ہے، اس وقت دنیا میں فتنوں کا ایک ایسا سلسلہ ہے جو ختم ہونے کو نہیں آتا، جو لوگ

(۱) سنن الترمذی، أبواب الفتن، باب ما جاء ستكون فتن: ۲۳۵۵

مسلمان کہلاتے ہیں وہ ان فتنوں کا شکار ہو رہے ہیں، دین کو زبان کا چٹخارہ سمجھ لیا گیا ہے، جو لوگ نہ شریعت سے واقف ہیں، نہ دین کے تقاضوں سے واقف ہیں اور نہ انہوں نے اہل دین کی صحبت اٹھائی ہے وہ آج دین کے سلسلہ میں اپنی اپنی سوچ کے ساتھ میدان میں ہیں، کوئی اپنے آپ کو اہل قرآن کہتا ہے، کوئی دین کو ماڈرن بنانا چاہتا ہے، وہ یہ نہیں جانتا کہ دین کو اپنی صورت اور حقیقت کے ساتھ ایک خاص قالب میں پیش کیا جا چکا، اللہ کے آخری رسول ﷺ کے ذریعہ سے اس کی تکمیل ہو چکی، اب اس میں نہ کمی ہو سکتی ہے نہ اضافہ، ارشاد باری ہے:

﴿الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي

وَرَضِيْتُ لَكُمُ الْإِسْلَامَ دِينًا﴾ (المائدة: ۳)

(آج میں نے تمہارے لیے تمہارا دین مکمل کر دیا اور تم پر

اپنی نعمت تمام کر دی اور دین کے طور پر تمہارے لیے اسلام

کو پسند کر لیا)

علماء امت کی ذمہ داری یہ ہے کہ وہ دین و شریعت کو اپنی حقیقت

کے ساتھ پیش کریں، اور اللہ کے رسول ﷺ کی طرف سے جو امانت ان

کے سپرد ہوئی ہے اس کی حفاظت بھی کریں اور اشاعت بھی۔

جو لوگ یہ سمجھتے ہیں کہ قرآن مجید پر عمل کر لینا بغیر آنحضور ﷺ کی

تفسیر و توضیح کے ممکن ہے، وہ بڑی بھول میں ہیں، خود قرآن مجید میں جا بجا اس کی صراحت ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ (النساء: ۸۰)

(جس نے رسول کی اطاعت کی تو اس نے اللہ کی اطاعت کی)

﴿وَإِنْ تُطِيعُوهُ تَهْتَدُوا﴾ (النور: ۵۴)

(اور اگر تم ان کی بات مانو گے تو ہدایت پا جاؤ گے)

اور ان کے علاوہ نہ جانے کتنی آیتیں ہیں جن سے یہ بات واضح ہو جاتی ہے کہ آپ ﷺ کی اطاعت کے بغیر قرآن مجید پر عمل کر لینا ناممکن ہے، نہ جانے کتنے قرآنی احکامات ہیں جن کی تفصیلات احادیث نبویہ میں ملتی ہے۔

اس دور میں یہ ایک بڑا فتنہ ہے، جس کی پشت پناہی باطل طاقتوں کی طرف سے کی جا رہی ہے، اور بہت سے سادہ لوح نوجوان اس کا شکار بن رہے ہیں، اس کی ضرورت شدت سے محسوس کی جا رہی تھی کہ قرآن مجید کی روشنی میں اللہ کے رسول ﷺ کی اطاعت کی اہمیت واضح کی جائے، تاکہ یہ بات صاف ہو جائے کہ آپ ﷺ کی تعلیمات و ہدایت کا انکار حقیقت میں قرآن مجید کا انکار ہے، ان کی اطاعت اللہ کی اطاعت ہے، اور ان کی نافرمانی اللہ کی نافرمانی ہے۔

یہ رسالہ اسی ضرورت کے پیش نظر لکھا گیا ہے، اس کی تقریب یہ

ہوئی کہ بھائی عثمان صاحب نے۔ جو ہمارے حضرت مولانا سید ابوالحسن علی ندوی رحمۃ اللہ علیہ کے خاص محبت و عقیدت رکھنے والوں میں ہیں، اور خاص طور پر اخیر دور میں ان سے حضرت کو بڑی راحت ملی۔ اس گنہگار کو حیدرآباد میں خطبات سیرت پیش کرنے کی دعوت دی، راقم نے اس کو اپنے لیے عین سعادت جانا اور چار خطبات سیرت پر تیار کئے، جن میں ایک موضوع ”اتباع رسول ﷺ“ کا اسی مقصد سے اختیار کیا گیا کہ یہ وقت کی ایک ضرورت تھی، یہ خطبات شائع ہوئے، اور ان کو عثمان بھائی نے عام فائدہ کے لیے لوگوں تک پہنچایا، اب ان کو سید احمد شہید اکیڈمی کی جانب سے شائع کیا جا رہا ہے، میں خاص طور پر محترم عثمان بھائی کا شکر گزار ہوں جن کی فکر و توجہ سے یہ کام ہوا، اور عزیز القدر مولوی محمد ارمغان ندوی سلمہ اللہ کے لیے دعا گو ہوں جنہوں نے اس کو اشاعت کے قابل بنانے میں بڑی مدد کی، اللہ تعالیٰ ان حضرات کو جزائے خیر دے اور اس رسالہ کو مقبول عام فرمائے، اور ان غلط فہمیوں کے ازالہ کا ذریعہ فرمائے جو اس وقت نوجوانوں کے ایک بڑے طبقہ میں پیدا ہو رہی ہیں، اور ایک بڑے فکری ارتداد کا پیش خیمہ بن سکتی ہیں۔

بلال عبدالحی حسنی ندوی
دار عرفات، تکیہ کلاں، رائے بریلی

۲۰/ صفر ۱۴۳۸ھ

بِسْمِ اللَّهِ الرَّحْمَنِ الرَّحِيمِ

اطاعت رسول (ﷺ)

قرآن مجید کی روشنی میں

اللہ کے رسول ﷺ کی اطاعت ایمان کا حصہ ہے، جو شخص آنحضور ﷺ کی اطاعت کو ضروری نہ سمجھے وہ ایمان سے خارج ہے، یہ سمجھنا کہ صرف قرآن مجید پہنچا دینا آپ ﷺ کا کام تھا وہ آپ نے پہنچا دیا اب اس پر عمل کر لینا ہی کافی ہے، پیغام قرآن کے منافی ہے، فہم قرآن کے خلاف ہے اور بغیر آپ ﷺ کی اتباع کے قرآن پر عمل ممکن ہی نہیں، ایک تو اس وجہ سے کہ قرآن مجید میں اعمال کا حکم دیا گیا ہے، مگر اس کی تفصیلات آنحضور ﷺ نے بیان فرمائی ہیں، جب تک آدمی ان تفصیلات سے واقف نہ ہو اس وقت تک وہ ان احکامات قرآنی پر عمل نہیں کر سکتا، دوسری بات یہ ہے کہ قرآن مجید میں میسوں جگہ یہ حکم دیا گیا ہے کہ اللہ کے رسول

ﷺ کی اطاعت و پیروی کی جائے اب اگر کوئی شخص حضور ﷺ کی اطاعت کو ضروری نہیں سمجھتا گویا کہ وہ قرآنی حکم کو ضروری نہیں سمجھتا، اور کسی بھی قرآنی حکم کو ضروری نہ سمجھنا انکار قرآن کے مرادف ہے۔

ہدایت کو اللہ تعالیٰ نے آپ ﷺ کی پیروی کے ساتھ جوڑا ہے، ارشاد ہوتا ہے:

﴿وَإِنْ تُطِيعُوهُ تَهْتَدُوا﴾ (النور: ۵۴)

(اور اگر تم ان کی بات مانو گے تو ہدایت پا جاؤ گے)

ہدایت کا راستہ تنہا یہی ہے کہ ہر معاملہ میں آپ ﷺ کے دیئے ہوئے راستہ پر چلا جائے، اس سے بات واضح ہو گئی کہ جو جتنا زیادہ اسوۂ رسول ﷺ کو اختیار کرے گا اتنا ہی وہ ہدایت پر ہوگا، اسی لیے سورۃ فاتحہ میں ہدایت کی جو دعا بار بار مانگی جاتی ہے:

﴿اهْدِنَا الصِّرَاطَ الْمُسْتَقِيمَ﴾ (الفاتحہ: ۶)

(ہمیں سیدھا راستہ لے چل)

اس کے فوراً بعد یہ کہہ دیا گیا:

﴿صِرَاطَ الَّذِينَ أَنْعَمْتَ عَلَيْهِمْ﴾ (الفاتحہ: ۷)

(ان لوگوں کا راستہ جن پر تو نے انعام کیا)

اور ظاہر ہے منعہم علیہم بندوں میں سب سے اونچا مقام سید

الانبیاء ﷺ کا ہے، اس سے بھی یہ بات کھل کر سامنے آ جاتی ہے کہ ہدایت کا حصول آپ ﷺ کی پیروی سے جزا ہوا ہے۔

قرآن مجید میں آنحضور ﷺ کی اطاعت کا حکم مختلف پیرایوں میں دیا گیا ہے، اور اطاعت نہ کرنے پر سخت وعیدیں ارشاد فرمائی گئی ہیں، سورہ آل عمران میں ارشاد ہے:

﴿قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾
(آل عمران: ۳۲)

(آپ کہہ دیجیے کہ اللہ اور رسول کی بات مانو پھر اگر وہ منہ پھیر لیں تو اللہ انکار کرنے والوں کو پسند نہیں فرماتا)

اس آیت شریفہ سے صاف ظاہر ہوتا ہے کہ اطاعت نہ کرنا کفر کے قریب پہنچا دیتا ہے، اب اگر کوئی محض غفلت کی بنا پر کوتاہی کرتا ہے تو اس کا عمل نہایت نامناسب ہے، اہل ایمان کو زیبا نہیں کہ وہ غفلت میں پڑ کر حضور ﷺ کا مبارک طریقہ چھوڑیں اور اگر کوئی روگردانی کرتا ہے، جان بوجھ کر اعراض کرتا ہے اور اطاعت کو ضروری نہیں سمجھتا تو وہ کفر تک پہنچ جاتا ہے، حقیقت میں ”تو لئی“ کے معنی ہی یہی ہیں یعنی جان بوجھ کر اعراض کرنا، آپ ﷺ کی کسی بات سے اعراض اور انکار کفر ہے۔

سورہ نساء کی ایک آیت میں بات اور صاف کر دی گئی کہ آنحضور ﷺ

کی اطاعت حقیقت میں اللہ کی اطاعت ہے، اگر کوئی اللہ کی اطاعت کرنا چاہتا ہے تو اس کو رسول اللہ ﷺ کی اطاعت کرنی ہوگی، ارشاد ہوتا ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّى فَمَا أَرْسَلْنَاكَ عَلَيْهِمْ حَفِظًا﴾
(النساء: ۸۰)

(جس نے رسول کی اطاعت کی تو اس نے اللہ کی اطاعت کی اور جو پھر گیا تو ہم نے آپ کو ان پر کوئی داروغہ بنا کر نہیں بھیجا)

آیت کا اگلا حصہ جہاں آپ ﷺ کی تسلی کے لیے ہے وہیں اس میں اطاعت نہ کرنے والوں اور انکار کرنے والوں کے لیے ایک دھمکی بھی ہے، اگر لوگ آپ کی بات نہیں مانتے، پیروی نہیں کرتے، تو اس کا آپ ﷺ کو نہ کوئی نقصان ہے اور نہ آپ پر کوئی ذمہ داری ہے، لیکن نافرمانی کرنے والوں کے لیے سخت خطرہ کی بات ہے۔

اگلی آیت میں یہ وضاحت بھی کی جا رہی ہے کہ صرف زبان سے اطاعت کا اقرار کر لینا کافی نہیں ہے بلکہ یہ اقرار دل کی گہرائیوں کے ساتھ ہو، ورنہ تو یہ نفاق کی قسم ہے، منافقین کے طرز عمل کا ذکر کرتے ہوئے ارشاد ہوتا ہے:

﴿وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِنْهُمْ غَيْرَ الَّذِي تَقُولُ وَاللَّهُ يَكْتُبُ مَا يُبَيِّتُونَ

فَاعْرِضْ عَنْهُمْ وَتَوَكَّلْ عَلَى اللَّهِ وَكَفَى بِاللَّهِ
وَكَيْلًا ﴿۸۱﴾ (النساء: ۸۱)

(اور وہ کہتے ہیں فرماں برداری قبول ہے پھر جب آپ کے پاس سے نکلتے ہیں تو ایک گروہ راتوں رات جو بات آپ کہہ رہے تھے اس کے خلاف مشورے کرتا ہے اور وہ جو کچھ راتوں کو مشورے کرتے ہیں اللہ وہ سب لکھ رہا ہے، بس آپ ان سے اعراض کیجیے اور اللہ پر بھروسہ رکھیے اور کام بنانے کے لیے اللہ ہی کافی ہے)

سورہ مائدہ میں ارشاد ہوتا ہے:

﴿وَاطِيعُوا اللَّهَ وَأَطِيعُوا الرَّسُولَ وَاحْذَرُوا فَإِن تَوَلَّيْتُمْ
فَاعْلَمُوا أَنَّمَا عَلَى رَسُولِنَا الْبَلَاغُ الْمُبِينُ﴾ (المائدة: ۹۲)

(اور اللہ کی اطاعت کرو اور رسول کی اطاعت کرو اور چوکنے رہو پھر اگر تم نے روگردانی کی تو جان لو کہ ہمارے رسول کا کام تو صاف صاف پہنچا دینا ہے)

اس آیت میں بڑی احتیاط کی ہدایت کی جا رہی ہے کہ کوئی کام بھی نافرمانی کا نہ ہو، اور آدمی پھونک پھونک کر قدم رکھے اور ہوشیار رہے کہ کوئی قدم بھی اللہ کے رسول ﷺ کے طریقہ کے خلاف نہ اٹھنے پائے۔

اسی مضمون کی آیت سورہ تغابن میں بھی ہے:

﴿وَاطِيعُوا اللَّهَ وَاطِيعُوا الرَّسُولَ فَإِن تَوَلَّيْتُمْ فَأَنتُمْ

عَلَى رَسُولِنَا الْبَلَاءُ الْمُبِينُ﴾ (التغابن: ۱۲)

(اور اللہ کی اور رسول کی بات مانو پھر اگر تم منہ پھیرتے ہو تو

ہمارے رسول کی ذمہ داری تو (پیغام) صاف صاف پہنچا

دینا ہی ہے)

قرآن مجید میں جا بجا اللہ کے ساتھ اس کے رسول کی اطاعت کا حکم

ہے، ارشاد ہے:

﴿وَاطِيعُوا اللَّهَ وَرَسُولَهُ إِن كُنْتُمْ مُؤْمِنِينَ﴾

(الأنفال: ۱)

(اور اللہ اور اس کے رسول کا حکم مانو اگر تم واقعی ایمان والے ہو)

اللہ اور اس کے رسول کی اطاعت کو ایمان کی بنیاد قرار دیا جا رہا ہے۔

ایک جگہ ارشاد ہے:

﴿يَا أَيُّهَا الَّذِينَ آمَنُوا اطِيعُوا اللَّهَ وَرَسُولَهُ وَلَا تَوَلَّوْا

عَنْهُ وَانْتُمْ تَسْمَعُونَ﴾ (الأنفال: ۲۰)

(اے ایمان والو! اللہ اور اس کے رسول کی بات مانو اور اس

سے روگردانی مت کرو جبکہ تم سن رہے ہو)

سورہ انفال میں ارشاد ہے:

﴿وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا
وَتَذْهَبَ رِيحُكُمْ وَاصْبِرُوا إِنَّ اللَّهَ مَعَ الصَّابِرِينَ﴾
(الأنفال: ۴۶)

(اور اللہ اور اس کے رسول کی بات مانو اور آپس میں جھگڑا
مت کرنا ورنہ تم ہمت ہار جاؤ گے اور تمہاری ہوا اکھڑ جائے
گی اور جسے رہو بیشک اللہ جتنے والوں کے ساتھ ہے)

عقیدہ و عمل میں اطاعت رسول

سورہ محمد کی ایک آیت میں فرمایا گیا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ
وَلَا تُبْطِلُوا أَعْمَالَكُمْ﴾
(محمد: ۳۳)

(اے وہ لوگو جو ایمان لائے ہو اللہ کی بات مانو اور رسول کی
بات مانو اور اپنے کاموں کو برباد مت کرو)

اس آیت کے دو پہلو ہیں ایک پہلو وہ ہے جس کا تعلق عمل سے
ہے، اور دوسرا پہلو عقیدہ سے تعلق رکھتا ہے، انسان اگر عمل میں کوتاہی کرتا
ہے اور اللہ اور اس کے رسول ﷺ کی پیروی اس میں نہیں کرتا تو وہ گویا
عمل کا صرف ایک ڈھانچہ ہے جس کے اندر جان نہیں، قبولیت کی
صلاحیت نہیں، وہ عمل اپنے اندر جو طاقت رکھتا ہے وہ طاقت جب ہی پیدا

ہوگی جب وہ عمل اللہ اور اس کے رسول ﷺ کے بتائے ہوئے طریقہ کے مطابق کیا جائے، ورنہ گویا کہ وہ عمل باطل ہے، بے حقیقت ہے۔

دوسرا پہلو وہ ہے جس کا تعلق عقیدہ سے ہے، اللہ اور اس کے رسول کی اطاعت کو ضروری سمجھنا ایمان کا حصہ ہے، اور آیت میں پوری وضاحت ہے کہ اللہ کی اطاعت بھی ضروری ہے اور رسول کی بھی، اور حقیقت یہ ہے کہ رسول کی اطاعت کے بغیر اللہ کی اطاعت ممکن ہی نہیں، اب اگر کوئی رسول کی اطاعت کو ضروری نہیں سمجھتا تو اس کا عقیدہ اسلام کے مطابق باقی نہیں رہ جاتا، اس کے بعد وہ کتنا ہی اچھا کام کرے، بڑی بڑی نیکیاں انجام دے سب بے حقیقت اور باطل ہیں، اس لیے آیت میں فرمایا کہ اپنے اعمال کو بیکار نہ کرو یعنی اعمال کی قبولیت کا مدار ایمان پر ہے اور ایمان اس وقت معتبر ہوگا جب اللہ اور اس کے رسول ﷺ کی اطاعت کو ضروری سمجھا جائے۔

دوسری آیت میں ارشاد ہوتا ہے:

﴿وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ

شَيْئًا﴾ (الحجرات: ۱۴)

(اور اگر تم اللہ اور اس کے رسول کی پیروی کرو گے تو وہ

تمہارے کاموں میں کچھ بھی کم نہ کرے گا)

اعراب (بدوؤں) سے متعلق یہ آیت نازل ہوئی تھی جن میں

بہت سے صرف فائدہ اٹھانے کے لیے مسلمان ہو گئے تھے، نہ وہ اللہ کے رسول ﷺ کی پیروی کو ضروری سمجھتے تھے اور نہ اسلام کی تعلیمات سے واقف تھے، ان سے کہا جا رہا ہے کہ اگر تم اطاعت کو فرض عین جانو اور اس میں کوتاہی نہ کرو تو اللہ تعالیٰ تمہارے کاموں کا پورا اجر تمہیں عطا فرمائے گا، اس لیے کہ اعمال کی قبولیت ایمان پر منحصر ہے، اور ایمان جب ہی قابل قبول ہے جب اللہ اور اس کے رسول ﷺ کی اطاعت کی جائے۔

اطاعت کی ترغیب

جس طرح اطاعت نہ کرنے پر سخت وعیدوں کا تذکرہ ہے اسی طرح اطاعت کرنے پر وعدوں اور اللہ تعالیٰ کے انعامات کا بھی جا بجا تذکرہ کیا گیا ہے، ارشاد ہوتا ہے:

﴿وَأَقِمْوَا الصَّلَاةَ وَآتُوا الزَّكَاةَ وَأَطِيعُوا الرَّسُولَ

لَعَلَّكُمْ تُرْحَمُونَ﴾ (النور: ۵۶)

(اور نماز قائم رکھو اور زکوٰۃ دیتے رہو اور رسول کی بات

مانتے رہو تاکہ تم پر رحمت ہو)

اس آیت سے یہ اشارہ بھی ملتا ہے کہ اقامت صلاۃ اور ایفاء زکوٰۃ اسی وقت ممکن ہے جب اطاعت رسول ہو، جب اعمال اطاعت رسول کے ساتھ کئے جائیں گے تو اللہ کی رحمت متوجہ ہوگی، اسی مضمون کو دوسری

آیت میں یوں بیان فرمایا گیا ہے:

﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ
يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ
الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ
سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ﴾ (التوبة: ۷۱)

(اور ایمان والے مرد اور ایمان والی عورتیں ایک دوسرے
کے مددگار ہیں، وہ بھلائی سکھاتے ہیں اور برائی سے
روکتے ہیں اور نماز قائم رکھتے ہیں اور زکوٰۃ ادا کرتے ہیں
اور اللہ اور اس کے رسول کی اطاعت کرتے ہیں یہی لوگ
ہیں جن پر اللہ کی رحمت ہونے والی ہے بیشک اللہ زبردست
ہے حکمت والا ہے)

اس آیت شریفہ میں بھی سب کاموں کے بعد بنیادی کام جو مذکور
ہے وہ اطاعت ہے، اللہ کی اور اس کے رسول ﷺ کی، اس سے بھی یہی
اشارہ ملتا ہے کہ سب کاموں کی قبولیت اطاعت پر منحصر ہے، اور جب
اطاعت ہوگی تو اللہ تعالیٰ کی خاص رحمت متوجہ ہوگی:

﴿أُولَئِكَ سَيَرْحَمُهُمُ اللَّهُ﴾ (التوبة: ۷۱)

(یہ وہ لوگ ہیں جن پر اللہ کی رحمت ہونے والی ہے)

ایک جگہ عمومی انداز میں یہ بات کہی گئی:

﴿وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ﴾

(آل عمران: ۱۳۲)

(اور اللہ اور رسول کی پیروی کرو تا کہ تم پر رحم کیا جائے)

سورہ نساء کی آیت میں ارشاد ہوتا ہے:

﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ

اللَّهُ عَلَيْهِمْ مِنَ النَّبِيِّينَ وَالصَّدِّيقِينَ وَالشُّهَدَاءِ

وَالصَّالِحِينَ وَحَسُنَ أُولَٰئِكَ رَفِيقًا ۚ ذَٰلِكَ الْفَضْلُ

مِنَ اللَّهِ وَكَفَىٰ بِاللَّهِ عَلِيمًا﴾ (النساء: ۶۹-۷۰)

(اور جو لوگ اللہ اور رسول کی پیروی کریں گے تو وہ ان لوگوں

کے ساتھ ہوں گے جن پر اللہ نے انعام فرمایا یعنی انبیاء

صدیقین و شہداء اور نیکو کار اور یہ کیا ہی خوب ساتھی ہیں، یہ

فضل اللہ ہی کی طرف سے ہے اور اللہ ہی کا علم کافی ہے)

اس آیت شریفہ میں اطاعت پر اللہ کی طرف سے بڑے مرتبہ کا ذکر

ہے، ایسا شخص انبیاء و صدیقین کے ساتھ ہوگا، لیکن یہاں یہ ملحوظ رہے کہ عملی

طور پر یہ اطاعت زندگی کے ہر شعبہ میں پائی جائے، آدمی پھونک پھونک کر

قدم رکھے کہ کہیں قدم اللہ کے رسول ﷺ کے طریقے سے ہٹ نہ جائے۔

آیت کے آخری حصہ سے یہ بات بھی واضح کی جا رہی ہے کہ یہ

سب کچھ محض ارادہ ہی سے نہیں ہوتا، ارادہ اور کوشش کے ساتھ اللہ سے دعا کی جائے کہ اس کی مدد اور فضل سے ہی سب کام ممکن ہیں اور ﴿كَفَى بِاللّٰهِ عَلِيْمًا﴾ کا جملہ بتا رہا ہے کہ محض دعویٰ کافی نہیں ہے، اللہ تعالیٰ کے یہاں سب کھرا کھوٹا کھلا ہوا ہے، کتنا حصہ عمل کا اتباع نبی ﷺ کے ساتھ ہے، اور کتنا حصہ اس سے ہٹا ہوا ہے سب اللہ کے علم میں ہے، اس لیے دھیان رکھنے کی ضرورت ہے، کوشش پوری کی جائے، اللہ سے مدد طلب کی جاتی رہے اور دھیان قائم رکھا جائے تو انشاء اللہ اللہ کا ایسا بندہ متبع سنت حقیقت میں شمار کیے جانے کے قابل ہے۔

سورہ نساء میں میراث کی تقسیم کو تفصیل سے بیان کرنے کے بعد

ارشاد ہوا:

﴿تِلْكَ حُدُودُ اللّٰهِ وَمَنْ يُطِيعِ اللّٰهَ وَرَسُوْلَهُ يَدْخُلْهُ جَنّٰتٍ تَجْرِيْ مِنْ تَحْتِهَا الْاَنْهَارُ خَالِدِيْنَ فِيْهَا وَذٰلِكَ الْفَوْزُ الْعَظِيْمُ ۝۷۰ وَمَنْ يَعْصِ اللّٰهَ وَرَسُوْلَهُ وَيَتَعَدَّ حُدُوْدَهُ يَدْخُلْهُ نَارًا خَالِدًا فِيْهَا وَلَهُ عَذَابٌ مُّهِينٌ﴾

(النساء: ۱۳-۱۴)

(یہ اللہ کے (طے کردہ) حدود ہیں اور جو بھی اللہ اور اس کے رسول کی پیروی کرے گا اللہ اس کو ایسی جنتوں میں

داخل کرے گا جس کے نیچے نہریں جاری ہوں گی، ان میں وہ ہمیشہ ہمیش رہیں گے اور یہی زبردست کامیابی ہے، اور جو اللہ اور اس کے رسول کی نافرمانی کرے گا اور اس کے (طے کردہ) حدود سے تجاوز کرے گا اللہ اس کو (دوزخ کی) آگ میں داخل کرے گا اسی میں وہ ہمیشہ پڑا رہے گا اور اس کے لیے بڑا ذلت آمیز عذاب ہے)

قرآن مجید میں جہاں کہیں بھی اللہ کی اطاعت کا تذکرہ ہے وہیں اللہ کے رسول ﷺ کی اطاعت کا بھی تذکرہ ہے، اس سے یہ بات صاف ہو گئی کہ نجات کے لیے اللہ کی اطاعت کے ساتھ رسول کی اطاعت بھی ضروری ہے گرچہ رسول کی اطاعت حقیقت میں اللہ ہی کی اطاعت ہے، جیسا کہ گزر چکا کہ

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾

(جس نے رسول کی اطاعت کی تو اس نے اللہ کی اطاعت کی)

لیکن وہ باتیں جو آپ ﷺ نے ارشاد فرمائیں اور ان کی نسبت ظاہر میں اللہ کی طرف نہیں فرمائی ان سب پر عمل کرنا ضروری ہے، دوسری بات یہ ہے کہ آپ کی اطاعت کے بغیر اللہ کی اطاعت ممکن نہیں، اللہ کے احکامات کی تشریحات و تفصیلات کا تنہا ایک ہی ذریعہ ہے، اور وہ رسول

اکرم ﷺ کی ذات گرامی ہے، آیت شریفہ میں بات دو ٹوک انداز میں کہہ دی گئی ہے جو کوئی اطاعت کرے گا اس کو جنتوں میں داخل کیا جائے گا، اور جو نافرمانی کرے گا اس کو جہنم میں ڈالا جائے گا، اور اپنے کئے کی سزا اس کو بھگتنی پڑے گی۔

ظاہری طور پر بات نہ ماننے کا نتیجہ

غزوہ احد کے موقع پر آنحضور ﷺ نے ”جبل الرماة“ پر تیر اندازوں کو متعین فرمایا تھا اور حکم دیا تھا کہ وہ کسی صورت میں وہاں سے نہ ہٹیں لیکن جب فتح نظر آنے لگی اور لوگ مال غنیمت کی طرف بڑھے تو ان لوگوں کو بھی خیال ہوا کہ ذمہ داری پوری ہو گئی اور ان میں سے ایک تعداد اپنی جگہ سے ہٹی، اس ظاہری نافرمانی کا نتیجہ ظاہری شکست کی شکل میں سامنے آیا، اور امت کو یہ پیغام دیا گیا کہ اسے ہر صورت میں اپنے نبی کی بات ماننی ہے، ارشاد ہوا:

﴿إِذْ تَصِفُّونَ وَلَا تَلُوْنَ عَلَىٰ أَحَدٍ وَالرَّسُولُ
يَدْعُوكُمْ فِيْ أَحْرَاسِكُمْ فَأَتَابَكُمْ غَمًّا بِغَمٍّ لِّكَيْلًا
تَحْزَنُوا عَلَىٰ مَا فَاتَكُمْ وَلَا مَا أَصَابَكُمْ وَاللَّهُ خَبِيرٌ بِمَا
تَعْمَلُونَ﴾ (آل عمران: ۱۵۳)

(جب تم اوپر چڑھتے جا رہے تھے اور کسی کو مزکرہ دیکھتے بھی

نہ تھے اور رسول پیچھے سے تمہیں آوازیں دے رہے تھے تو اس نے تمہیں تنگ کرنے کی پاداش میں تنگ کیا تاکہ تم اس چیز پر غم نہ کرو جو تمہارے ہاتھ سے نکل گئی اور نہ اس پر جو تمہیں مصیبت لاحق ہوئی اور تم جو کچھ کرتے ہو اللہ اس سے خوب واقف ہے)

”جبل الرماة“ سے لوگوں کے ہٹنے کے بعد خالد بن الولید جو اس وقت مشرکوں کے ساتھ لڑ رہے تھے ان کو موقع مل گیا انہوں نے پشت سے حملہ کیا جس سے مسلمان تتر بتر ہو گئے اور پہاڑ پر چڑھنے لگے، آنحضور ﷺ آواز دے رہے تھے مگر ہنگامہ میں آواز سنائی نہیں پڑتی تھی، بالآخر حضرت کعب بن مالک نے چلا چلا کر پکارا تو لوگ جمع ہوئے، اللہ فرماتا ہے:

﴿فَأَنبَأَكُمْ غَمًّا بِغَمٍّ﴾

(تو اس نے تمہیں تنگ کرنے کی پاداش میں تنگ کیا)

یعنی ایک غلطی کی وجہ سے صورت حال بگڑ گئی اور اس کا نقصان

اٹھانا پڑا۔

ہر حال میں اطاعت

اللہ کے رسول ﷺ کی اطاعت ہر حال میں لازم ہے، صحابہ تو اولین مخاطب تھے اور ان کی اطاعت کا حال یہ تھا کہ ایسی فرمانبرداری کے

نمونے شاید ہی دیکھنے میں آئیں، شراب کی حرمت کا اعلان ہوا، آنحضور ﷺ نے قاصد بھیجا تا کہ لوگوں کو بتادے، آنحضور ﷺ کی طرف سے اعلان ہوا اور لوگوں نے منہ سے لگے جام توڑ دیئے، (۱) ایک مرتبہ خطبہ کے لیے آپ ﷺ کھڑے ہوئے اور فرمایا کہ لوگ بیٹھ جائیں جو جہاں کھڑا تھا وہیں بیٹھ گیا، جو حضرات ابھی مسجد میں داخل ہو رہے تھے وہ دروازے ہی پر بیٹھ گئے، آپ ﷺ نے فرمایا کہ ارے تم وہیں بیٹھ گئے آگے آ جاؤ، انہوں نے فرمایا کہ ابن ام عبد (عبداللہ بن مسعود رضی اللہ عنہ) کو زیبا نہیں کہ آپ فرمائیں بیٹھ جاؤ پھر وہ کھڑا رہے، (۲) ایک صحابی ریشم کا لباس پہن کر آئے، آنحضور ﷺ نے ناپسندیدگی ظاہر فرمائی، وہ مجلس سے نکل کر گئے اور اتار کر اس کو آگ لگا دی، لوگوں نے کہا کہ عورتوں کے کام آجائے گا ضائع نہ کرو، کہنے لگے کہ جس کو اللہ کے رسول ﷺ نے ناپسند کیا اس کو باقی رکھنا مجھے گوارہ نہیں (۲) اس طرح کے نہ جانے کتنے واقعات ہیں جو اطاعت کے باب میں عنوانات کا درجہ رکھتے ہیں اور رہتی دنیا تک کے لیے نمونہ ہیں، ایسے حضرات کے بارے میں قرآن مجید آپ ﷺ کی زبانی کہلواتا ہے:

﴿فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ﴾
(آل عمران: ۲۰)

(پھر بھی اگر وہ آپ سے حجت کریں تو آپ فرما دیجیے میں نے اور میری بات ماننے والوں نے اپنی ذات کو اللہ کے حوالہ کر دیا ہے)

آنحضور ﷺ نے ایسے لوگوں کو اللہ کے حکم سے اپنے ساتھ شامل فرمایا ہے اور یقیناً یہ حضرات صحابہ کے لیے ایک بڑی گواہی ہے۔

نافرمانوں کا انجام

بات نہ ماننے والوں اور نافرمانی کرنے والوں کے انجام کا تذکرہ قرآن مجید میں متعدد جگہ کیا گیا ہے، ایک جگہ ان کی حسرت و یاس کو بیان کرتے ہوئے ارشاد ہوتا ہے:

﴿يَوْمَ عَذَابُ الَّذِينَ كَفَرُوا وَعَصُوا الرَّسُولَ لَوْ تُسَوَّىٰ بِهِمُ الْأَرْضُ﴾
(النساء: ۴۲)

(جنہوں نے انکار کیا اور رسول کی بات نہ مانی اس دن وہ تمنا کریں گے کہ کاش کہ وہ مٹی میں ملا دیئے گئے ہوتے)

سورہ انفال میں اللہ اور اس کے رسول ﷺ کی نافرمانی کرنے والوں اور ان سے دشمنی مول لینے والوں کو سخت آگاہی دی جا رہی ہے:

﴿وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ﴾
(الأنفال: ۱۳)

(اور جو کوئی اللہ اور اس کے رسول سے دشمنی مول لیتا ہے تو

بلاشبہ اللہ سخت سزا دینے والا ہے)

اور حقیقت یہ ہے کہ آنحضور ﷺ کی نافرمانی وہی کرے گا جو اپنی خواہشات کے پیچھے چلے گا، اس کے سامنے صرف اپنی چاہتیں اور دولت و عزت کی ہوس ہوگی، اس کو نہ سچ کی تلاش ہوگی اور نہ وہ اپنے خالق و مالک کی طرف سے آئے ہوئے حق کو پہچاننا چاہے گا، ارشادِ باری ہے:

﴿فَإِنْ لَّمْ يَسْتَجِيبُوا لَكَ فَاعْلَمْ أَنَّمَا يَتَّبِعُونَ أَهْوَاءَهُمْ
وَمَنْ أَضَلُّ مِمَّنِ اتَّبَعَ هَوَاهُ يَغْيِرْ هُدًى مِّنَ اللَّهِ إِنَّ اللَّهَ
لَا يَهْدِي الْقَوْمَ الظَّالِمِينَ﴾ (الفصص: ۵۰)

(پھر اگر وہ آپ کا جواب نہیں دیتے تو جان لیجیے کہ وہ بس اپنی خواہشات پر چلتے ہیں اور اس سے بڑھ کر گمراہ کون ہوگا جو اللہ کی ہدایت کو چھوڑ کر اپنی خواہش پر چلے، بیشک اللہ ظالم لوگوں کو ہدایت نہیں دیتا)

جو لوگ اسلام ظاہر کرتے تھے اور ان کے اندر کفر و نفاق بھرا ہوا تھا وہ آنحضور ﷺ کی مجلس میں آتے تھے، اور لگتا تھا کہ بہت توجہ سے بات سن رہے ہیں، لیکن جب باہر نکلتے تو تمسخر کا انداز اختیار کرتے اور ان کے اندر کا نفاق باہر آنے لگتا تھا، اللہ تعالیٰ ایسے لوگوں کے بارے میں فرماتا ہے کہ اللہ نے ان کے دلوں کو مہر بند کر دیا ہے، اور فرمایا کہ یہ خواہش پرست

اور نفس پرست لوگ ہیں، ایسے لوگوں کے بارے میں ارشاد ہوتا ہے:

﴿وَمِنْهُمْ مَّن يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَاذَا قَالَ آنِفًا أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ﴾

(محمد: ۱۶)

(اور ان میں وہ بھی ہیں جو کان لگا کر آپ کی بات سنتے ہیں پھر جب آپ کے پاس سے نکلتے ہیں تو اہل علم سے پوچھتے ہیں کہ انھوں نے ابھی کیا کہا؟ یہ وہ لوگ ہیں جن کے دلوں پر اللہ نے مہر لگا دی ہے اور وہ اپنی خواہشات پر چلے ہیں) ایک آیت میں کفر کا اللہ کے راستہ سے روکنے اور اللہ کے رسول ﷺ سے دشمنی کرنے کا ایک ساتھ تذکرہ کیا گیا ہے اور پھر ارشاد ہوتا ہے کہ یہ چیزیں وہ ہیں جو بڑے سے بڑے کام کو بے کار کر دیتی ہیں اور ایسا کرنے والے کسی کا نقصان نہیں کرتے بلکہ اپنا نقصان کرتے ہیں، ارشاد ہے:

﴿إِنَّ الَّذِينَ كَفَرُوا وَصَدُّوا عَن سَبِيلِ اللَّهِ وَشَاقُّوا الرَّسُولَ مِن بَعْدِ مَا تَبَيَّنَ لَهُمُ الْهُدَىٰ لَن يَضُرُّوا اللَّهَ شَيْئًا وَسَيُحِطُّ أَعْمَالَهُمْ﴾

(محمد: ۳۲)

(یقیناً جنھوں نے انکار کیا اور اللہ کے راستہ سے روکا اور

اپنے پاس راہ ہدایت آنے کے بعد بھی رسول سے دشمنی کی
وہ ہرگز اللہ کو نقصان نہیں پہنچا سکتے اور وہ ان کے سب کام
خارت کر دے گا

سورہ نساء میں بھی اسی مضمون کو وضاحت کے ساتھ یوں بیان کیا
گیا ہے:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ
وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ
جَهَنَّمَ ۚ وَسَاءَ ثَلَمَٰصِيرًا﴾ (النساء: ۱۱۵)

(اور جو صحیح راستہ سامنے آ جانے کے بعد بھی رسول کی
مخالفت کرے گا اور اہل ایمان کے راستہ سے ہٹ کر چلے گا
تو وہ جہنم بھی رخ کرے گا اسی رخ پر ہم اس کو ڈال دیں
گے اور اس کو جہنم رسید کریں گے اور وہ بدترین ٹھکانہ ہے)

اس آیت شریفہ میں ”وَيَتَّبِعْ غَيْرَ سَبِيلِ الْمُؤْمِنِينَ“ سے بڑے

حقائق سامنے آتے ہیں، ایک طرف اطاعت کے دائرہ کو وسیع کیا جا رہا
ہے، اس کی تفصیلات سے آگاہ کیا جا رہا ہے، اور دوسری طرف یہ حقیقت
بھی بیان کی جا رہی ہے کہ اللہ کے رسول ﷺ کی اطاعت کرنے والے
حضرات صحابہ وہ ہیں کہ مکمل اطاعت کر کے مطیع سے مطاع کے درجہ پر

فاتزہ ہوئے اور پھر ہر دور میں ایسے لوگ رہیں گے جو اطاعت کا ملہ کا مظہر ہوں گے اور مکمل اطاعت کر کے ان کو بھی یہ مقام حاصل ہوگا کہ وہ خود اطاعت کے قابل ہوں گے، ان کا ہر عمل اللہ کے رسول ﷺ کے مبارک عمل کے پوری طرح مطابق ہوگا، اس لیے ان کی اطاعت بھی اللہ کے رسول ﷺ کی اطاعت ہوگی، اور امت میں ایک ایسا طبقہ ہر دور میں رہے گا جو گمراہی کا شکار نہیں ہوگا اور اس کا کسی بات پر متفق ہو جانا اس بات کے حق ہونے کی دلیل سمجھی جائے گی، یہ وہی طبقہ ہوگا جس کی عملی زندگی بھی پوری طرح اللہ کے رسول ﷺ کے موافق ہوگی، اسی لیے ایک حدیث میں اللہ کے رسول ﷺ نے فرمایا:

”لا تجتمع أمتی علی ضلالة“ (۱)
(میری امت گمراہی پر متفق نہیں ہو سکتی)

اہل کتاب کا انکار

آپ ﷺ کی بعثت کے وقت دو قومیں ایسی تھیں جن کے پاس سابقہ کتب سماویہ کسی نہ کسی شکل میں موجود تھیں، گرچہ ان میں شدید تحریفات ہو چکی تھیں، لیکن بہت سے احکامات اپنی اصل شکل میں باقی تھے، اور ان کتابوں میں آنحضور ﷺ کی آمد کی خبر دی گئی تھی، ان میں

یہودی بڑی تعداد میں مدینہ منورہ میں مقیم تھے، اور عیسائیوں کی بھی ایک بڑی تعداد اس پاس کے علاقوں میں موجود تھی، یہودیوں کا حال تو یہ تھا کہ وہ آپ ﷺ کی بعثت سے پہلے اوس و خزرج پر بار بار یہ بات جتلاتے تھے کہ ایک نبی آنے والا ہے اس کے آنے کے بعد ہماری طاقت سب سے بڑھ کر ہوگی، چونکہ اب تک حضرت ابراہیم علیہ السلام کے بعد ان کی اولاد میں نبوت کا سلسلہ بنو اسحاق میں چلا آ رہا تھا اس لیے یہودیوں کا خیال یہ تھا کہ یہ آخری نبی بھی بنو اسحاق ہی میں ہوگا، گرچہ ان کی کتابوں میں جو پیش گوئی تھی اس میں بعض اشارات اس کے موافق نہ تھے، مگر یہ ان کے اندر کی خواہش تھی جس کو وہ چھپائے بیٹھے تھے، چنانچہ جب آپ ﷺ کی بعثت ہوئی اور اوس و خزرج نے ایمان لانے میں پہل کی، تو یہودیوں کے سینوں پر سانپ لوٹ گیا، ان کو نہ کسی کی برتری گوارہ تھی اور نہ بنو اسحاق سے ہٹ کر کسی کا نبی ہونا گوارہ ہوا، ہونا تو یہ چاہیے تھا کہ وہ علامات سے پہچان کر سب سے زیادہ آخری نبی کا استقبال کرتے، اس پر ایمان لاتے، اور معاون بنتے، وہ بجائے اس کے شدید دشمنی پر اتر آئے، اللہ تعالیٰ ایک جگہ ان کی نبیوں کے ساتھ بد عہدی، بد سلوکی، اور ان کے متکبرانہ مزاج کا ذکر کرتے ہوئے ارشاد فرماتا ہے:

﴿وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ

وَأَتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ
أَفْكَلَمَا جَاءَكُمْ رَسُولٌ بِمَا لَا تَهْوَى أَنْفُسُكُمْ
اسْتَكْبَرْتُمْ فَفَرِيقًا كَذَّبْتُمْ وَفَرِيقًا تَقْتُلُونَ ﴿۸۷﴾

(البقرة: ۸۷)

(اور یقیناً ہم نے موسیٰ کو کتاب دی اور ان کے بعد مسلسل
رسول بھیجے اور عیسیٰ بن مریم کو کھلی نشانیاں دیں اور روح
القدس سے ان کی تائید کی پھر بھی کیا (ایسا نہیں ہوا کہ)
جب بھی کوئی رسول تمہارے پاس ایسی چیزوں کے ساتھ آیا
جو تمہاری من چاہی نہ تھیں تو تم اکڑ گئے تو کچھ (نبیوں) کو تم
نے جھٹلادیا اور کچھ کو قتل کرنے پر لگ گئے)

آگے ان کی ہٹ دھرمی اور اس کے نتیجہ میں اللہ کے غضب کا
تذکرہ ہے، ارشاد ہوتا ہے:

﴿بِئْسَمَا اشْتَرَوْا بِهِ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ
بَغْيًا أَنْ يَنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ
فَبَاؤُوا بِغَضَبٍ عَلَى غَضَبٍ وَلِلْكَافِرِينَ عَذَابٌ
مُهِينٌ﴾ (البقرة: ۹۰)

(بدترین سودا کیا انھوں نے اپنی جانوں کا کہ وہ اس چیز کا

انکار کرنے لگے جو اللہ نے اتاری، محض جلن میں کہ اللہ اپنے فضل کو اپنے بندوں میں جس پر چاہتا ہے نازل فرماتا ہے، تو غصہ پر غصہ لے کر وہ پھرے اور انکار کرنے والوں کے لیے ذلت کا عذاب ہے)

ان نشانوں کے باعث جو تورات و انجیل میں بصراحت موجود تھیں، ان کو یقین تھا کہ آپ ہی اللہ کے نبی ہیں، مگر اس کے باوجود محض ہٹ دھرمی میں ماننے کو تیار نہ تھے، اللہ تعالیٰ فرماتا ہے:

﴿الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ﴾
(البقرة: ۱۴۶)

(جن کو ہم نے کتاب دی ہے وہ آپ کو اسی طرح پہچانتے ہیں جس طرح اپنے بیٹوں کو پہچانتے ہیں اور یقیناً ان میں کچھ لوگ جانتے بوجھتے حق کو چھپاتے ہیں) یہی بات سورہ انعام میں بھی کہی گئی:

﴿الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ الَّذِينَ خَسِرُوا أَنْفُسَهُمْ فَهُمْ لَا يُؤْمِنُونَ﴾ (الأنعام: ۲۰)
(جن لوگوں کو ہم نے کتاب دی ہے وہ اس (رسول) کو ایسے

ہی پہچانتے ہیں جیسے اپنے بیٹوں کو پہچانتے ہیں، جنہوں نے اپنے آپ کو نقصان میں ڈالیں وہی ایمان نہیں لاتے) اللہ تعالیٰ نے ان کی اس ہٹ دھرمی کی بنا پر ان کے دلوں پر مہر لگا دی اور فرمایا:

﴿كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرُّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ﴾ اُولَٰئِكَ جَزَاؤُهُمْ اَنَّ عَلَيْهِمُ لَعْنَةَ اللّٰهِ وَالْمَلٰٓئِكَةِ وَالنَّاسِ اَجْمَعِيْنَ ﴿۸۶﴾ خَالِدِيْنَ فِيْهَا لَا يُخَفَّفُ عَنْهُمْ الْعَذَابُ وَلَا هُمْ يُنْظَرُوْنَ ﴿۸۷﴾

(آل عمران: ۸۶-۸۸)

(اللہ تعالیٰ ایسے لوگوں کو کیسے ہدایت دے سکتا ہے جنہوں نے ماننے کے بعد انکار کیا جبکہ انہوں نے مشاہدہ کر لیا کہ رسول برحق ہیں اور ان کے پاس کھلی نشانیاں آچکی ہیں اور اللہ ایسے نا انصافوں کو ہدایت نہیں دیا کرتا، ایسے لوگوں کی سزا یہی ہے کہ ان پر اللہ کی اور فرشتوں اور تمام لوگوں کی پھٹکار ہے، وہ اسی میں پڑے رہیں گے، نہ ان سے عذاب ہلکا کیا جائے گا اور نہ ان کو مہلت دی جائے گی)

دوسری آیت میں ارشاد ہوتا ہے:

﴿فَإِنْ آمَنُوا بِمِثْلِ مَا آمَنْتُمْ بِهِ فَقَدِ اهْتَدَوْا وَإِنْ تَوَلَّوْا فَإِنَّمَا هُمْ فِي شِقَاقٍ فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ﴾
(البقرة: ۱۳۷)

(تو اگر وہ بھی اسی طرح ایمان لے آئیں جیسے تم ایمان لائے ہو تو وہ راہ پر آگئے اور اگر وہ پھرے ہی رہے تب تو وہ بڑی دشمنی میں پڑے ہی ہیں، بس عنقریب اللہ تعالیٰ تمہارے لیے ان سے نمٹ لے گا اور وہ بہت سننے والا بہت جاننے والا ہے)

ماننے پر اللہ کا خاص انعام

اہل کتاب کو نہ ماننے پر جتنی سخت نکیر کی گئی اسی طرح ماننے اور ایمان لانے پر دوہرے اجر و ثواب کا وعدہ بھی کیا گیا، وہ اپنے نبی پر بھی ایمان لا چکے تھے، اب آخری نبی ﷺ کو بھی انہوں نے مانا، آپ پر ایمان لائے تو ان کے لیے دو گنا اجر ہے، ارشاد ربانی ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَحِيمٌ﴾
(الحديد: ۲۸)

(اے ایمان والو! اللہ سے ڈرو اور اس کے رسولوں پر ایمان لاؤ وہ تمہیں اپنی رحمت کے دو بھاری حصے عطا فرمائے گا اور تمہارے لیے ایسی روشنی فراہم کرے گا جس میں تم چل سکو گے اور تمہیں بخش دے گا اور اللہ بہت بخشنے والا نہایت رحم فرمانے والا ہے)

ایک دوسری آیت میں جہاں ایک طرف کتب سماویہ میں آنحضور ﷺ کی بشارت کا تذکرہ ہے وہیں ال کتاب کے ایمان لانے پر ان کی کامیابی کا بھی تذکرہ کیا جا رہا ہے، ارشاد ہے:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ فَاَلَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۖ أُولَٰئِكَ هُمُ الْمُفْلِحُونَ﴾ (الأعراف: ۱۵۷)

(جو اس رسول کی پیروی کریں گے جو نبی امی ہے جس کا (تذکرہ) وہ اپنے پاس تورات و انجیل میں لکھا پاتے ہیں جو

ان کو بھلائی کی تلقین کرے گا اور ان کو برائی سے روکے گا اور
 ان کے لیے پاک چیزیں حلال کرے گا اور گندی چیزیں ان
 پر حرام کرے گا اور ان پر سے ان کے بوجھ کو اور ان پر لدی
 ہوئی بیڑیوں کو اتارے گا، بس جو اس کو مانیں گے اور اس کا
 ساتھ دیں گے اور اس کی مدد کریں گے اور اس نور کی پیروی
 کریں گے جو اس کے ساتھ اترتا تو وہی مراد کو پہنچیں گے)

اس آیت شریفہ میں اہل کتاب پر آپ ﷺ کے خصوصی
 احسانات کا ذکر کیا جا رہا ہے، گزشتہ شریعتوں میں جو بعض نہایت سخت
 احکامات تھے، آپ ﷺ نے اللہ کے حکم سے ان کو نرم فرما دیا اور ان کے
 اوپر لدا ہوا بوجھ اتار دیا، بس اہل کتاب یہود ہوں یا عیسائی ان کو اس
 آخری نبی اور آخری دین کی قدر کرنی چاہیے، اور اس کو ماننا چاہیے کہ اس
 میں دنیا میں بھی ان کو سہولت اور کامیابی ہے اور آخرت کی کامیابی کا تنہا
 یہی راستہ ہے۔

کفار و منافقین کا طرز عمل

اللہ تعالیٰ نے کفار و منافقین کے بارے میں یہ ارشاد فرمایا ہے کہ
 جب ان کو اللہ اور اس کے رسول ﷺ کی اطاعت کی طرف بلایا جاتا ہے

تو وہ بات نہیں مانتے اور اکڑتے ہیں، گویا کہ آنحضور ﷺ کی نافرمانی کو کفر و نفاق کی علامت بتایا جا رہا ہے، ارشاد ہوتا ہے:

﴿وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ رَأَيْتَ الْمُنَافِقِينَ يَصُدُّونَ عَنْكَ صُدُودًا﴾

(النساء: ۶۱)

(اور جب ان سے کہا جاتا ہے کہ اللہ کی نازل کی ہوئی (کتاب) کی طرف اور رسول کی طرف آ جاؤ تو آپ ان منافقوں کو دیکھیں گے کہ وہ آپ کی طرف (آنے میں) اٹک اٹک کر رہ جاتے ہیں)

کفار و مشرکین کا تذکرہ کرتے ہوئے ارشاد ہوتا ہے:

﴿وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءُنَا أَوْ لَوْ كَانَ آبَاؤُهُمْ لَا يَعْلَمُونَ شَيْئًا وَلَا يَهْتَدُونَ﴾ (المائدة: ۱۰۴)

(اور جب ان سے کہا جاتا ہے کہ جو اللہ نے اتارا اس کی طرف اور رسول کی طرف آ جاؤ (تو) وہ کہتے ہیں کہ ہم نے جس پر اپنے باپ دادا کو پایا وہی ہم کو کافی ہے خواہ ان کے باپ دادا ایسے ہوں کہ نہ کچھ جانتے ہوں اور نہ صحیح راہ چلتے ہوں)

اطاعت رسول پر سب سے بڑا انعام خداوندی
دین کی جان اللہ کے رسول ﷺ کی اطاعت ہے، شاعر نے خوب
کہا ہے:

محمد (ﷺ) کی اطاعت دین حق کی شرط اول ہے
اسی میں ہو اگر خامی تو پھر دیں نامکمل ہے
اللہ تعالیٰ نے اپنے محبوب ﷺ کی اطاعت پر جس تحفہ کا اعلان
فرمایا ہے وہ کسی چیز پر نہیں مل سکتا، یہ آنحضور ﷺ کی محبوبیت کی انتہاء
ہے کہ ارشاد فرما دیا:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ

لَكُمْ ذُنُوبَكُمْ وَاللَّهُ غَفُورٌ رَحِيمٌ﴾ (آل عمران: ۳۱)

(آپ فرما دیجیے اگر تم اللہ سے محبت کرتے ہو تو میری راہ

چلو، اللہ تم سے محبت کرنے لگے گا اور تمہارے گناہوں کو

بخش دے گا اور اللہ بہت مغفرت کرنے والا نہایت رحم

فرمانے والا ہے)

اس سے بڑھ کر شان محبوبیت کیا ہوگی کہ آپ ﷺ کی اطاعت کو

اپنی محبوبیت کی علامت قرار دیا، ترغیب کے باب میں اس سے زیادہ اور

کون بات ہو سکتی ہے، اس سے ایک طرف اطاعت رسول ﷺ کی انتہائی

اہمیت کا اندازہ ہوتا ہے تو دوسری طرف آنحضور ﷺ کی انتہائی محبوبیت کا بھی، اب یہ بات ظاہر ہے کہ یہ اطاعت جتنی زیادہ مکمل ہوگی اللہ کی طرف سے اسی اعتبار سے محبوبیت حاصل ہوگی، آپ ﷺ نے قرآن مجید کی جو تفسیر فرمائی، دین کی جو تشریح فرمائی اور اپنے قول و عمل سے امت کے لیے اس کو کھول دیا اس کے ایک ایک جز پر عمل کرنا امت کی ذمہ داری ہے، یہاں تک کہ جو شخص آنحضور ﷺ کی چال و حال، آپ کے عادات و اطوار کا بھی شیدائی ہوگا، آپ ﷺ کی ایک ایک ادا کو اختیار کرے گا، اور حیات طیبہ کی ہر ہر خوشبو سے مشام جان کو معطر کرے گا، وہ اتنا ہی زیادہ محبوب الہی بنتا چلا جائے گا، اللہ تعالیٰ اس کے سابقہ گناہوں کو بخش دیں گے، اور اگر کبھی بھول چوک ہوئی تو معاف فرما دیں گے، مگر شرط یہی ہے کہ اطاعت مکمل ہو، اور کوشش یہ کی جائے کہ سر مو اس سے انحراف نہ ہو۔

اسوۂ حسنہ

قرآن مجید میں جا بجا اتباع رسول ﷺ کا حکم دیا گیا ہے، اتباع کے باب میں یہ بات خاص اہمیت کی حامل ہے کہ جس کی اتباع کرنی ہے وہ اپنی زندگی میں ایک ایسا نمونہ رکھتا ہو جو ہر ایک کے لیے کشش کا باعث ہو، جس کو دیکھ کر اپنی زندگی کے نشیب و فراز سمجھ میں آئیں، جس کی روشنی تاریکیوں کو دور کر دے اور راستہ روشن کر دے، جو ایسی کامل اور

مکمل انسانی زندگی کا راہبر ہو جس کی رہنمائی میں سخت گھاٹیاں بھی طے ہو سکیں، خلاق عالم ساری انسانیت کو خطاب کر کے فرماتا ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

(الأحزاب: ۲۱)

(یقیناً تمہارے لیے اللہ کے رسول (ﷺ) میں بہترین

نمونہ موجود ہے)

کمال سے اعتدال پیدا ہوتا ہے، اور اعتدال کمال کی نشانی ہے، اور حسن کمال کا نتیجہ ہے، ”اسوۂ حسنہ“ حسنہ جب ہی ہوتا ہے، جب وہ کامل و مکمل ہو، اللہ کے آخری رسول حضرت محمد رسول اللہ ﷺ کو اللہ تعالیٰ نے تمام انبیاء سابقین کے حسن کا مجموعہ بنایا۔

حسن یوسف، دم عیسیٰ، ید بیضاء داری

آنچہ خوباں ہمہ دارند تو تنہا داری

تمام انبیاء کو اللہ تعالیٰ نے اپنی اپنی قوموں کے لیے نمونہ بنایا، لیکن خاتم النبیین ﷺ کو تمام لوگوں کے لیے اور قیامت تک کے لیے نمونہ قرار دیا، اور آپ ﷺ کی ذات والا صفات کو ہر طرح کے حسن ظاہر و باطن کا ایسا مظہر اتم قرار دیا کہ اس جیسا نہ پہلے ہوا، نہ ہے، نہ ہوگا۔

کوئی کسی شعبہ زندگی سے تعلق رکھتا ہو وہ امیر ہو یا غریب، حاکم ہو

یا محکوم، خاص ہو یا عام، وہ کسی کا باپ ہو یا کسی کا شوہر، وہ کسی کا بھائی ہو یا عزیز، چھوٹا ہو یا بڑا، غرض جو بھی ہو اس کے لیے اللہ کے رسول ﷺ کی مبارک زندگی میں نمونہ موجود ہے۔

علامہ سید سلیمان ندوی رحمۃ اللہ علیہ اپنے نہایت بلیغ اسلوب میں رقم طراز ہیں:

”اگر دولت مند ہو تو مکہ کے تاجر اور بحرین کے خزینہ دار کی تقلید کرو، اگر غریب ہو تو شعب ابی طالب کے قیدی اور مدینہ کے مہمان کی کیفیت سنو، اگر بادشاہ ہو تو سلطان عرب کا حال پڑھو، اگر رعایا ہو تو قریش کے محکوم کو ایک نظر دیکھو، اگر فاتح ہو تو بدر و حنین کے سپہ سالار پر نگاہ دوڑاؤ، اگر تم نے شکست کھائی ہے تو معرکہ احد سے عبرت حاصل کرو، اگر تم استاد اور معلم ہو تو صفہ کی درس گاہ کے معلم قدس کو دیکھو، اگر شاگرد ہو تو روح الامین کے سامنے بیٹھنے والے پر نظر جماؤ، اگر واعظ اور ناصح ہو تو مسجد مدینہ کے منبر پر کھڑے ہونے والے کی باتیں سنو، اگر تنہائی و بے کسی کے عالم میں حق کی منادی کا فرض انجام دینا چاہتے ہو تو مکہ کے بے یار و مددگار نبی ﷺ کا اسوۂ حسنہ تمہارے سامنے ہے، اگر تم حق کی

نصرت کے بعد اپنے دشمنوں کو زیر اور مغالوں کو کمزور بنا چکے ہو تو فاتح مکہ کا نظارہ کرو، اگر اپنے کاروبار اور دنیاوی جدوجہد کا نظم و نسق کرنا چاہتے ہو تو بنی نضیر، خیبر اور فدک کی زمینوں کے مالک کے کاروبار اور نظم و نسق کو دیکھو، اگر یتیم ہو تو عبد اللہ و آمنہ کے جگر گوشہ کو نہ بھلو، اگر بچہ ہو تو حلیمہ سعدیہ کے لاڈلے بچے کو دیکھو، اگر تم جوان ہو تو مکہ کے ایک چرواہے کی سیرت پڑھو، اگر سفری کاروبار میں ہو تو بصریٰ کے کاروان سالار کی مثالیں ڈھونڈو، اگر عدالت کے قاضی اور پنچایتوں کے ثالث ہو تو کعبہ میں نور آفتاب سے پہلے داخل ہونے والے ثالث کو دیکھو جو حجر اسود کو کعبہ کے ایک گوشہ میں کھڑا کر رہا ہے، مدینہ کی کچی مسجد کے صحن میں بیٹھنے والے منصف کو دیکھو جس کی نظر انصاف میں شاہ و گدا اور امیر و غریب برابر تھے، اگر تم بیویوں کے شوہر ہو تو خدیجہ اور عائشہ کے مقدس شوہر کی حیات پاک کا مطالعہ کرو، اگر اولاد والے ہو تو فاطمہ کے باپ اور حسن و حسین کے نانا کا حال پوچھو، غرض تم جو کوئی بھی ہو اور کسی حال میں بھی ہو، تمہاری زندگی کے لیے نمونہ اور تمہاری سیرت کی درستی و اصلاح کے

لیے سامان، تمہارے ظلمت خانہ کے لیے ہدایت کا چراغ
اور راہنمائی کا نور محمد رسول اللہ ﷺ کی جامعیت کبریٰ کے
خزانہ میں ہر وقت اور ہمہ دم مل سکتا ہے۔ (۱)

مدینہ منورہ کے وہ دن جب تو میں مسلمانوں پر ٹوٹ پڑیں، سخت
سردی کا زمانہ، عسرت کا دور، خندق کھودی جا رہی ہے، فاقہ کشی کا عالم
ہے، لوگ پیٹ پر پتھر باندھنے پر مجبور ہیں، ایک اللہ کا بندہ اللہ کے
رسول ﷺ سے اپنا یہ حال عرض کرتا ہے تو آپ ﷺ اپنا پیٹ کھول کر
دکھاتے ہیں کہ اس میں دو دو پتھر بندھے ہیں، ایک صحابی خندق کھودنے
میں مصروف ہیں، مضبوط چٹان حائل ہو جاتی ہے، آنحضور ﷺ کی بارگاہ
میں حاضر ہو کر عرض کرتے ہیں، آپ ﷺ اسی حال میں تشریف لے
جاتے ہیں اور ایک ہی وار میں وہ چٹان تودہ خاک ہو جاتی ہے، اور اس
سخت عسرت کے وقت ان کی مبارک زبان سے نکلتا ہے کہ مجھے کسریٰ و
قیصر کے محلات دیئے گئے، صحابہ کرام رضی اللہ عنہم آپ ﷺ کے ساتھ
ہیں، آپ کا نمونہ ان حضرات کے سامنے ہے، سخت سے سخت حالات
میں بھی ان کے پاؤں میں لغزش نہیں ہوتی، اور یہ آیت شریفہ اترتی
ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

وہ سب کے سب اللہ سے ملاقات کے مشتاق اور آخرت کے دن کا یقین رکھنے والے ہیں، اللہ کے یہاں بے حساب نعمتوں کے لیے، ہر طرح کی قربانی کے لیے ہمہ وقت تیار ہیں، وہ ایمان رکھتے ہیں کہ وہاں کی کامیابی صرف اسوۂ حسنہ کو اختیار کرنے میں ہے، اس کو اپنی زندگی میں لانے کے لیے وہ سب کچھ نچھاور کر سکتے ہیں۔

یہ اسوۂ حسنہ زندگی کے تمام لحاظ کے لیے ہے، وہ خوشی کے لحاظ ہوں یا غم کے، راحت و آرام کے دن ہوں یا مشقت و عسرت کے، دوستوں کے ساتھ برتاؤ ہو یا دشمنوں کے ساتھ، عزیزوں کے ساتھ ہو یا غیروں کے ساتھ، آنحضور ﷺ کی مبارک زندگی ہر حال میں نمونہ ہے، اور ہر ایک کے لیے ہے۔

مکہ مکرمہ کی تیرہ سالہ دشواریوں سے بھری زندگی ہے، آنحضور ﷺ دعوت پیش کرتے ہیں تو آپ ﷺ کو گالیاں دی جاتی ہیں، طائف کے بازار میں آپ ﷺ کے تن مبارک کو زخمی کیا جا رہا ہے، آپ ﷺ کو شہید کرنے کی سازشیں رچی جا رہی ہیں، مگر اس رحمت کا عالم کہ اسوۂ حسنہ کیا ہے، صحابہ اس کا نمونہ ہیں، ان میں کمزور بھی ہیں اور طاقتور بھی، ان میں بدلہ لینے کی صلاحیت رکھنے والے بھی ہیں، مگر اسوۂ حسنہ ان کے سامنے ہے، سب کچھ سنتے ہیں سہتے ہیں، اور حضور ﷺ کے طریقہ سے انحراف نہیں کرتے۔

بدر کا میدان ہے، دشمنوں کا لشکر جبار ہے، تین سو تیرہ بغیر کسی تیاری کے آپ کے ساتھ ہیں، آپ کے چشم و ابرو کے منتظر ہیں، اور اس سے بڑھ کر مثال کیا ہوگی کہ حدیبیہ میں صلح ہو رہی ہے، آپ کے متوالے آپ کے سامنے ہیں، بیت اللہ کے شوق میں نکلے ہیں، مگر حکم نبوی کے آگے سرخم ہیں، آپ نے احرام اتارا، سر مبارک میں حلق کروایا، آپ کا اسوہ ہی نجات کا ضامن ہے، اتنی تیزی سے سر منڈوائے جانے لگے کہ لگتا ہے کہیں جلدی میں سرکٹ نہ جائے، (۱) اس وقت موقع تھا ان کی طرف سے اجازت ہوتی تو مکہ والوں سے دو دو ہاتھ کرنا کیا مشکل تھا، مگر آپ ﷺ کے فیصلہ کے آگے پھر کس چیز کی گنجائش ہے۔

غرض یہ کہ آپ ﷺ کا اسوہ حسنہ صحابہ نے جس ایمان و یقین کے ساتھ اختیار کیا، وہ ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ کی عملی تفسیر بھی ہے، اور قیامت تک آنے والوں کے لیے ایک حسین تعبیر بھی، جو بھی اس کو دیکھے گا اس کو پڑھے گا وہ آگے بڑھے گا، اور بڑھتا ہی چلا جائے گا۔ یہ ایک عملی دعوت بھی ہے، ایک طرف قرآن ہے دوسری طرف آپ کی حسین زندگی ہے، جو قرآن کا مرقع ہے، قرآن مجید کے پڑھنے والے کفر و شرک کی دنیا میں کتنے ہیں، مگر آپ ﷺ کی مبارک زندگی کا عکس دیکھنے والے ہزاروں ہیں، جو بھی اس سانچہ میں ڈھل جائے اور

اسوۂ حسنہ کی تفسیر بن جائے وہ اللہ کے یہاں بھی مقبول ہے، اور اس کی زندگی عالم انسانیت کے لیے چلتی پھرتی دعوت ہے۔

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ کی نداء صحابہ نے بھی سنی اور دل میں بسالی، زندگی اس کے مطابق بنائی، اور رہتی دنیا تک کے لیے ایک نمونہ زندگی چھوڑ گئے۔

یہ نداء قیامت تک آتی رہے گی جس کو بھی اللہ سے ملاقات کا اور آخرت کے دن کا یقین ہو اور وہ اللہ کا خوب ذکر کرتا ہو، اس کا دھیان رکھتا ہو، وہ اس نداء پر لبیک کہے، اور اپنے ہر طرز نبوی کو اس نبوی سانچے میں ڈھالنے کی کوشش کرے، جو ہر انسان کے لیے انسان کامل کا ایک ایسا مکمل نمونہ ہے جو نہ کوئی پیش کر سکا ہے اور نہ قیامت تک پیش کر سکے گا۔

فیصلہ کن

نبی اکرم ﷺ کی اتباع ایمان کی علامت ہے، اور آپ کا اسوۂ حسنہ تمام انسانوں کے لیے روشنی کا مینار ہے، تمام ایمان والوں کو یہ لازم ہے کہ وہ ہر حال میں آنحضور ﷺ کی بات مانیں، آپ کی پیروی کریں اور اپنے دلوں اور دماغوں کو ان مبارک احکامات کے لیے ایسا ڈھال لیں کہ خواہ ظاہری طور پر کتنا ہی نقصان نظر آتا ہو، دنیا کی دولت و عزت رخصت ہوتی

ہوئی نظر آتی ہو، لیکن فرمان رسالت کے آگے ہر چیز پیچ ہو، اور جب بھی آپ ﷺ کا حکم سامنے آجائے سر تسلیم خم کر دیا جائے، اور دل و دماغ کو اس پر پوری طرح مطمئن کر لیا جائے، اللہ تعالیٰ کا ارشاد ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ
يَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ
وَيُسَلِّمُوا تَسْلِيمًا﴾
(النساء: ۶۵)

(بس نہیں آپ کے رب کی قسم وہ اس وقت تک مومن نہیں ہو سکتے جب تک وہ اپنے جھگڑوں میں آپ کو فیصلہ کرنے والا نہ بنا لیں پھر آپ کے فیصلہ پر اپنے جی میں کوئی تنگی محسوس نہ کریں اور پوری طرح سر تسلیم خم کر دیں)

آپ کا ہر فیصلہ حقیقت میں فیصلہ الہی ہے، آپ ﷺ کو حکم دیا جا رہا ہے:

﴿وَأَن احْكُم بَيْنَهُم بِمَا أَنزَلَ اللَّهُ﴾
(المائدة: ۴۹)

(اور آپ تو ان کے درمیان جو اللہ نے اتارا اس کے مطابق ہی فیصلہ کرتے رہیے)

متعدد مواقع ایسے آئے کہ مشرکین مکہ نے اور پھر منافقوں نے چاہا

کہ وہ آپ ﷺ سے اپنی خواہش کے مطابق فیصلہ کرائیں مگر اللہ نے

اپنے نبی ﷺ کو بذریعہ وحی حقیقت سے آگاہ فرما دیا، اور لوگوں کی چرب

زبانی ان کے کچھ کام نہ آ سکی۔

عظمت و اطاعت

حضور صلی اللہ علیہ وسلم کی حیات طیبہ میں کون ایمان والا اس سے واقف نہیں کہ آپ صلی اللہ علیہ وسلم بنفس نفیس تشریف فرما ہیں لیکن جذبہ اطاعت کو ابھارنے کے لیے یہ تعبیر اختیار کی جا رہی ہے تاکہ عظمت رسالت دل میں بیٹھ جائے اور اطاعت کا جذبہ پیدا ہو جائے، اللہ کی طرف سے یہ احسان جتلیا جا رہا ہے کہ تمہیں یہ خصوصیت حاصل ہے کہ رسول اللہ صلی اللہ علیہ وسلم تم میں موجود ہیں، تم براہ راست مستفید ہو رہے ہو، آپ صلی اللہ علیہ وسلم جو فرماتے ہیں وہ اللہ کی طرف سے ہے، تمام کے تمام تشریحی احکامات اللہ تعالیٰ کی طرف سے نازل کردہ ہیں، ان میں کسی کی رغبت اور خواہشات کو دخل نہیں، آپ صلی اللہ علیہ وسلم جو رائے قائم فرماتے ہیں وہ اللہ تعالیٰ کی طرف سے مؤید ہوتی ہے، اللہ تعالیٰ ہر طرح کے مصالح اور ضروریات کے جاننے والے ہیں، علیم وخبیر ہیں، جو حکم بھی رسول کی جانب سے دیا جائے، اس میں چوں چرا کی گنجائش نہیں، اگر رسول اللہ صلی اللہ علیہ وسلم خود رائے طلب فرمائیں یا آپ کو مشورہ دیا جائے اور اس میں کسی قسم کا اصرار نہ ہو تو اس کی اجازت ہے، اس کے متعدد واقعات حدیث و سیرت میں موجود ہیں۔

غزوہ بدر کے موقع پر حضرت حباب بن منذر رضی اللہ عنہ کا مشورہ

آپ صلی اللہ علیہ وسلم نے قبول فرمایا (۱) غزوہ خندق کے موقع پر خود آپ صلی اللہ علیہ وسلم نے حضرت سلمان فارسیؓ سے مشورہ لیا (۲) غزوہ احد کے موقع پر آنحضرت صلی اللہ علیہ وسلم کی رائے مدینہ میں قیام کی تھی لیکن وہ صحابہ جو غزوہ بدر میں شریک نہ ہو سکے تھے جذبہ جہاد اور شوق شہادت سے سرشار تھے (۳) انھوں نے باہر نکل کر مقابلہ کرنے کی رائے دی، آپ صلی اللہ علیہ وسلم نے ان کی طیب خاطر کے لیے ان کی رائے قبول فرمائی، اس کا کچھ نقصان بھی ہوا، غزوہ احد میں بڑے بڑے صحابہ کرام شہید ہوئے، حضرات صحابہ رضی اللہ عنہم کو اگر یہ اندازہ ہو جاتا کہ آپ صلی اللہ علیہ وسلم حکم دے رہے ہیں اور آپ صلی اللہ علیہ وسلم کی خواہش اس میں ہے تو فوراً سر تسلیم خم کر دیتے اور اگر کوئی مشورہ کی بات ہوتی تو مشورہ بھی دیتے، حضرت بریرہؓ جو حضرت عائشہ کی خادمہ تھیں، ان کو آپ صلی اللہ علیہ وسلم نے ایک خانگی مشورہ دیا، انھوں نے دریافت کیا کہ اللہ کے رسول! یہ آپ کا حکم ہے یا صرف خانگی مشورہ ہے؟ جب آپ صلی اللہ علیہ وسلم نے فرمایا کہ حکم نہیں صرف مشورہ ہے تو انھوں نے معذرت فرمائی، اور آپ صلی اللہ علیہ وسلم نے اس کو قبول فرمایا، حکم نہیں دیا۔ (۴)

(۱) سیرت ابن ہشام ۱/۳۷۸ (۲) زاد المعاد، کتاب الجہاد والمغازی،

(۳) زرقانی ۲/۲۵

فصل رأی سلمان بحفر الخندق / ۲۴۰

(۴) صحیح بخاری، کتاب النکاح، باب شفاعۃ النبی ﷺ

اسوۂ کاملہ

یہ ساری تفصیل اس زمانہ تک محدود تھی جب احکامات شریعت نازل ہو رہے تھے، ان میں کبھی رد و بدل بھی ہوتا، احکامات منسوخ بھی ہوتے، لیکن تینیس سال کی مدت میں جب یہ شریعت مکمل ہو گئی اور آپ صلی اللہ علیہ وسلم دنیا سے تشریف لے گئے تو یہ پورا نظام متعین ہو گیا، اب کسی حکم میں تبدیلی کی کوئی گنجائش باقی نہیں رہی، اور نہ اس کی گنجائش باقی رہی کہ کسی مسئلہ میں آپ صلی اللہ علیہ وسلم سے کچھ دریافت کیا جاسکتا ہو، آپ صلی اللہ علیہ وسلم نے ہر چیز تفصیلی طور پر بیان فرمادی، اب آپ صلی اللہ علیہ وسلم کے لائے ہوئے نظام شریعت کی پیروی ہر امتی کا فرض ہے، اور جو کچھ منقول ہے وہ حکم شریعت ہے، یہ تقسیم اب کسی طرح ممکن نہیں کہ کسی مسئلہ کو آپ صلی اللہ علیہ وسلم کی بشری رائے کہہ کر چھوڑ دیا جائے، کوئی اگر ایسا سوچتا یا رائے رکھتا ہے تو یہ اس کے لیے خطرے کی بات ہے، آپ صلی اللہ علیہ وسلم اسوۂ کاملہ ہیں، آیت شریفہ میں خطاب براہ راست حضرات صحابہؓ سے ہے، لیکن بالواسطہ پوری امت کو خطاب کیا جا رہا ہے، اور جس طرح قرن اول میں ترتیب بدل جانے کے نتیجہ میں حیرانی و سرگردانی کا خطرہ تھا وہ خطرہ آج بھی ہے، آپ صلی اللہ علیہ وسلم کو پوری امت کے لیے مطاع بنایا گیا، ہر امتی کی حیثیت بنیادی طور پر مطیع کی ہے، اسی طرح آپ

صلی اللہ علیہ وسلم کی لائی ہوئی شریعت کی حیثیت بھی مطاع کی ہے، علمائے امت کو ناتبین رسول اسی بناء پر کہا گیا ہے کہ وہ آپ صلی اللہ علیہ وسلم کی لائی ہوئی شریعت کے حامل ہیں، ان کے ان فیصلوں میں جو قرآن و سنت سے مأخوذ ہوں ان کی پیروی بھی لازم ہے، درحقیقت یہ ان کی پیروی نہیں بلکہ نبی صلی اللہ علیہ وسلم کی پیروی ہے۔

اطاعت مطلقہ

جس طرح آپ ﷺ حیات طیبہ میں مطاع تھے، اسی طرح آج بھی مطاع ہیں، اور آپ کی اطاعت کا مظہر آپ کی شریعت کا اتباع ہے اور جس طرح آپ کی حیات طیبہ میں آپ کی رائے کو کسی کی خواہش و ضرورت یا مصلحت کی خاطر تبدیل کر دینے میں سخت حیرانی کا اندیشہ ہے، قرآن مجید میں صاف کہہ دیا گیا ہے: ﴿لَوْ يَطِيعُكُمْ فَيُكْثِرِ مِنَ الْأَمْرِ لَعَسْتُمْ﴾ ”اگر وہ (یعنی نبی ﷺ) بہت سے امور میں تمہاری بات مانیں تو تم چکر میں پڑ جاؤ۔“ آپ صلی اللہ علیہ وسلم کی حیات میں چونکہ اس کا احتمال تھا کہ صحابہ کی رائے اختیار کی جاتی اور مشاورت ہوتی، اس لیے ”فَيُكْثِرِ مِنَ الْأَمْرِ“ فرمایا گیا، آپ ﷺ کی وفات کے بعد اس کا کوئی احتمال باقی نہیں رہا، اس لیے کسی بھی منصوص حکم شرعی میں ایسی گفتگو کی بھی گنجائش نہیں، جس طرح کتاب و سنت میں وہ حکم منقول ہے اسی طرح اس کو باقی

رکھنا اور عمل کرنا اور کرنا علمائے امت کی ذمہ داری ہے۔

موجودہ دور کا یہ ایک بڑا فتنہ ہے کہ بہت سے نام نہاد علماء یا وہ جدید تعلیم یافتہ طبقہ جو کتاب و سنت سے ناواقف ہے، بعض مرتبہ مخصوص احکامات شرعیہ کے بارے میں ایسی رائے کا اظہار کرتا ہے جس کی کوئی گنجائش نہیں ہوتی، اور اگر وہ رائے تسلیم کر لی جائے تو پھر رسول اللہ صلی اللہ علیہ وسلم کی حیثیت مطاع کی نہیں رہ جاتی، بلکہ اس میں اپنی رائے کو ان کی رائے پر غالب کرنا ہے، اور اس کے نتیجہ میں امت کے لیے حیرانی کے سوا کچھ نہیں، آج ایک رائے ہے، کل دوسری رائے سامنے آئے گی، اور شریعت کھلواڑ بن کر رہ جائے گی، اور اس کا مقصد فوت ہو جائے گا، قرآن مجید میں اس کے لیے ”عنّت“ کا لفظ استعمال ہوا ہے، جس میں مشقت شدیدہ کا بھی مفہوم ہے، اور اختلال کا بھی، یعنی سخت دشواری کے نتیجہ میں آدمی چکرا کر رہ جائے گا، اس کو پھر کوئی سرانہ مل سکے گا، امت کے ہر ہر فرد کی ذمہ داری ہے، خواہ کسی طبقہ سے اس کا تعلق ہو، شریعت مطہرہ سے اس کا تعلق کبھی ٹوٹنے نہ پائے، اس لیے کہ جب ایک مرتبہ آدمی تاریکی میں پڑ جاتا ہے تو پھر اس کو راستہ مانا سخت دشوار ہو جاتا ہے:

”وَمَنْ لَمْ يَجْعَلِ اللَّهُ لَهُ نَوْراً فَمَا لَهُ مِنْ نَورٍ“ (اللہ جس کو روشنی نہ

دے اس کو روشنی کہاں سے ملے گی؟)

آنحضور ﷺ کی حیات طیبہ میں آپ براہ راست فیصلے فرماتے تھے، اور اس کو ماننا اور اس کے مطابق عمل کرنا سننے والوں پر لازم تھا، اگر کوئی اس سے انحراف کرتا تو اس کے نفاق کی کھلی علامت سمجھی جاتی تھی، اللہ تعالیٰ نے آپ کے ارشادات کو فیصلہ کن قرار دیا، اور ان پر شرح صدر کے ساتھ عمل کو ضروری فرمایا، آیت شریفہ میں بڑی تاکید کے ساتھ قسم کھا کر یہ بات فرمائی جا رہی ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ
بَيْنَهُمْ ثُمَّ لَا يَجِدُوا فِيْٓ أَنفُسِهِمْ حَرَجًا مِّمَّا قَضَيْتَ
وَيُسَلِّمُوا تَسْلِيمًا﴾

(بس ہرگز نہیں، ان کے رب کی قسم وہ مومن نہیں ہو سکتے جب تک کہ اپنے نزاعات میں آپ سے فیصلے نہ کرائیں)
آیت کا شان نزول جو بھی ہو اس میں جو حکم دیا جا رہا ہے ہر شخص کے لیے اور قیامت تک کے لیے ہے، آپ ﷺ کی مبارک سیرت، آپ کے ارشادات، آپ کی سنن فیصلہ کن ہیں، ان کے مطابق عمل کرنا ہر مسلمان کی ذمہ داری ہے۔

اجتماعی زندگی میں اختلافات کا پیدا ہونا عام بات ہے، مزاجوں کا فرق، خیالات و افکار کا مختلف ہو جانا تعجب کی بات نہیں، لیکن اس میں جب

دولت و عزت کی ہوس گھر کر لیتی ہے تو جھگڑے بڑھتے ہیں، بات گالی گلوچ تک اور کبھی قتل و غارت گری تک پہنچ جاتی ہے، جب کہ حدیث میں ہے:

”سباب المسلم فسوق وقتاله كفر“ (۱)

(مومن کو گالی دینا گناہ کی بات ہے اور اس سے قتال کرنا کفر ہے)

اس کے باوجود اچھے اچھے دینداروں میں یہ برائیاں پیدا ہو جاتی ہیں اور کبھی دین کا لیول لگا کر یہ سب کام کئے جاتے ہیں، اور اپنی بات کی سچ کی جاتی ہے، اور کچھ ایسے بھی نافرمان ہوتے ہیں جو کھلے عام شریعت کی نافرمانی کرتے ہیں، اور اپنی دولت اور عزت بڑھانے کے لیے ہر طرح کے سچ، جھوٹ کا سہارا لیتے ہیں، اور دوسروں کی عزت لینا چاہتے ہیں یا دنیا کے حصوں کے لیے دوسروں کا حق مارتے ہیں، اور لڑتے جھگڑتے ہیں۔

آیت شریفہ میں ہر قسم کے لوگوں کو ہدایت دی جا رہی ہے جب بھی جھگڑے پیدا ہوں تو اس کا فیصلہ آنحضور ﷺ فرمائیں گے، آپ کی سیرت فیصلہ کن ہوگی، جو قیامت تک زندہ رہے گی، آپ ﷺ کا ہر طرز عمل، ہر ارشاد اور ہر تعلیم زندہ ہے، اور قیامت تک کے لیے اللہ نے اس کے تحفظ و بقاء کا فیصلہ فرما دیا ہے، وہ سب کے لیے رہنما اور فیصلہ کن ہے، ہر مسئلہ میں وہ چھوٹا ہو یا بڑا، انفرادی ہو یا اجتماعی، اس کا تعلق گھریلو

جھگڑوں سے ہو یا اجتماعی اختلافات سے جو جھگڑوں تک پہنچ جاتے ہیں، ان تمام مسائل میں فیصلہ آپ ﷺ کا ہی چلے گا، یہی ایمان کی علامت ہے اور یقیناً آپ ﷺ کی وفات کے بعد آپ کی سیرت، آپ کی سنت، آپ کے ارشادات و تعلیمات ہی فیصلہ کن ہیں، البتہ ضرورت اس بات کی ہے کہ اپنے مزاج و فکر کو آنحضور ﷺ کے مزاج و فکر میں اور آپ ﷺ کے طریقہ کار میں ڈھالا جائے اور سیرت کا اس نظر سے مطالعہ کیا جائے کہ اس کا کوئی گوشہ تشنہ نہ رہے، اور اس کی روشنی میں اپنے جھگڑوں کا تصفیہ کیا جائے، ورنہ ایمان کا محض دعویٰ کافی نہیں، اللہ تعالیٰ نے بات بالکل صاف کر دی کہ جب تک آپ ﷺ کے احکامات اور آپ کے فیصلوں پر پورا اطمینان نہ ہو جائے اور دل و دماغ کو اس پر مطمئن نہ کر لیا جائے اس وقت تک ایمان مشتبہ ہے، ﴿وَيُسَلِّمُوا تَسْلِيمًا﴾ کے الفاظ پکار پکار کر کہہ رہے ہیں، صرف زبان سے کہہ دینا کافی نہیں، بلکہ اس کے لیے جھک جانا، سر تسلیم خم کر دینا اور اس پر پرسکون ہو جانا ضروری ہے۔

ایک دوسری آیت میں پوری وضاحت کر دی گئی ہے کہ ایک ایمان والا مرد ہو یا عورت وہ اپنا اختیار اللہ کے رسول ﷺ کے حوالہ کر چکا، اب خود اس کو کوئی اختیار باقی نہیں رہا، جو بھی اللہ اور اس کے رسول ﷺ کا حکم ہو اس کے مطابق بہر صورت عمل کرنا ہے، ورنہ حیران فراق پر آمادہ ہو جاتا ہے تو اس کو سخت گمراہ کہا گیا ہے، ارشاد ہوتا ہے:

﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا﴾ (الأحزاب: ۳۶)

(اور جب اللہ اور اس کے رسول کسی معاملہ میں فیصلہ کر دیں تو پھر کسی مومن مرد یا مومن عورت کے لیے گنجائش نہیں کہ وہ اپنے معاملہ میں بااختیار رہیں اور جس نے اللہ اور اس کے رسول کی نافرمانی کی تو وہ کھلی گمراہی میں پڑ گیا)

ایمان کا تقاضہ

مسئلہ عقائد کا ہو، عبادات کا ہو یا معاملات و معاشرت کا ہو، شادی بیاہ کا ہو، خوشی کا ہو یا غمی کا، ہر مسئلہ میں رجوع کرنا ہوگا اور آنحضور ﷺ کے احکامات کو دیکھنا ہوگا اور اس کے مطابق اپنے آپ کو ڈھالنا ہوگا، نفس کے تقاضے ایک طرف، عرف و عادت اور رسم و رواج ایک طرف، لیکن جب بھی سامنے اللہ کے رسول ﷺ کا حکم آجائے، یہ ہے ایمان کا تقاضہ بلکہ ایمان کی علامت ہے، کتنا ہی ظاہر میں نقصان نظر آتا ہو، مگر ہوگا وہی جو آپ ﷺ کا فرمان ہو، جب زندگی میں یہ رنگ آجائے گا تو ایمان پختہ ہو جائے گا، پھر کوئی اس کی بولی نہیں لگا سکتا، یہی ہر مسلمان کی شان ہے، اور یہی اس کی پہچان ہے، اور یہی اللہ کا فرمان ہے۔